

Somiachea Sorg-Provesachi Dobajik Porob (01/06/2025)

Gayonank Suchna:

Proves –	Devachea Dongrar Chodum-ia	A-07
D.T.V –	Amchim Polle Vordanam	C-02
Krist-Prosad –	Horeb Porvotar Ami	D-11
Xevott –	Sonvsarant Vochunk zai	F-21

SURVATECHIM UTRAM: (for use in chapels)

Pritivont bhoinni-bhavamno, aiz Povitr-Sobha vholda sontosan lezuchea Sorg-Provesachi dobajik porob somarombhta. Aplea Bapan dil'lem soddvonnechem kar'ya sompadun Jezun, vholda dobajean Bapachea gopant ani voibhovant proves kelo. Punn Aplea Bapa-xim veche poilim punorjivont Jezun Apleam xisank ekthailat ani Povitr Atmeachem dennem bhasaun, sonvsarachea ximam porian Aple govai zaunk tankam adnea diun patthoile. Aichea misa bhettent ami vixoi nialltanv, **“Vochat, mhoje govai zayat!”** Amchea Povitr-Snana disa ani khas toren Thiravnne Sonvskara somoyar Povitr Atmeachem dennem amkam favo zalam. Tache sokten ani preronnann Jezuche visvaxi ani urbevorit govai koxe jiyekun ani oxem Tannem dil'lo adex nirontorim pallunk hea Povitr Misachea Bolidanant khotkhotan magum-ia.

PRACHITACHI RIT

- **Punn Povitr Atmo tumcher denvtolo tednam, tumkam boll mellttolem ani Jeruzaleant, sogllea Judeiant ani Samarient ani sonvsarachea ximam porian tumi Mhoje govai zatoleat Somia Jezu,** Povitr Atmeachea bollan Bapan dil'lem soddvonnechem kar'ya Tunvem xarti pavoilem ani Tachea kallzak Tunvem sontos haddloi. Povitr Atmeachea suchovnnneank amche kan bhare korun sonvsarant Tuje govai zaunk ami chukleanv. Amkam bhogos. **Somia kaklut kor.**
- **Tannem soglleo vastu Tachea payam tolla ghaleo ani Taka Povitr sobhechem Mostok kelem. Ti Tachi kudd ani soglleo vastu sompurnn kortoleachi bharti** **Krista Jezu,** Tum, Povitr Sobhechem Mostok ani ami Tujea Guddarth Kuddiche sande. Povitr Sobheche vangddi koxe Tujea ekvottant ravon, Tuji Guddarth Kudd bandunk ami chukleanv. Amkam bhogos. **Krista kaklut kor.**
- **Kristan koxtt-moronn sonsunk zai, tisrea disa To mel'leantlo punorjivont zaunk zai, ani Jeruzalea thaun suru korun Tachea Nanvan jivit-bodlop ani patkanchem bhogsonnem soglleam porzank porgott zunk zai. Tumi hache govai** **Somia Jezu,** utramni, kornniamni ani jivitache govaikentlean sorv mon'xank Bapachea mogachi ani bhogsonneachi khunna ani rupkar Tum zaloi. Tunvem porgottlolea ani govaiki dil'lea osleam muleam-totvank niz govaiki diunk ami chukleanv. Amkam bhogos. **Somia kaklut kor.**

Devachi kaklut magun, udkacho xinvor amcher ghetana git gheum-ia ‘Vhanv vhanv jivea udka’

BHAVARTHIANCHEM MAGNNEM:

1. Povitr-Sobhechea fuddariamni, aplea munniari seventlean, aple porjek sorginche vatten choloun vhoronk, tankam Bapacho sangat magum-ia.
2. Amchea sorkari, rajki ani somajik fuddariamni, mon'xank chepun dovortoleo bandavolli ani dhoronnam (policies) nopoit korun, somest nagrikank mekleponnan jiyeuncheo vatto sodun, teo vevharant ghalunk, tankam Bapachi kurpa magum-ia.
3. Jezuchea Sorg-provesacho gutt, amam Tachea pattlavdaranchea kallzamni, sorginchem Raj zoddche onthrek ballgun, tech dixer bhorvanxan paulam marunk, amkam Bapachem boll magum-ia.
4. Dukh-sokoxtt-pidda sonstoleamni, aplea jivitant niraxiponnak zago dinam zaunk, punn Somian Aplea koxttamn-mornna-punorjivontponna ani sorg provesa vorvim zoddlolea mukuttacher nodor dovrin, bhorvanxan fuddem ttanch marunk, tankam Bapachem boll magum-ia.
5. Aichea misachi mandavoll kortat _____ ti Jezuchi pattlavdaram zaunk ani Tachem aikunk sondanch toiar zaunk, ani jivitantlean dusreank porgottunk, Bapacho adar magum-ia.